

ఎదురు దెబ్బ

గేటు తీసుకుని లోపలికి అడుగెట్టిన మాధవ్ కాళ్ళు వణకసాగాయి. శబ్దమవకుండా గేటు గడియవేసి పిల్లిలా అడుగులో అడుగు వేసుకుంటు తలుపుదాకా వచ్చాడు. బెల్ నొక్కాలని ఎత్తిన చేతివేళ్ళు స్వాధీనం తప్పి వణకసాగాయి. ఎంత కూడదీసుకున్నా ధైర్యం చాలటం లేదు.

“నువ్వు చేసింది చాలా తప్పు. నిన్ను ఎవ్వరూ క్షమించరు!” అని అతని మనస్సే అతన్ని భయపెడుతోంది. దాంతో ఇంతదాకా ఉన్న ధైర్యం కూడా ఎగిరి పోయింది. గుండె దడదడ లాడింది. మనో నిబ్బరం సడలి తలుపు బైటే నిలబడి పోయాడు. మనస్సు వ్యాకులమై పోయింది. వేదనా జ్వాలలు ప్రజ్వరిల్లాయి. అంతరంగ సాగర మధనం ప్రారంభమయింది. గతంలో జరిగిన వాటికి జవాబుగా జరగబోయేవి తలుచుకున్నాడు.

“నాలో మార్పొచ్చింది. నాకు బుద్ధొచ్చింది” అనుకుంటూ మళ్ళీ బెల్ నొక్కబోయాడు.

“ఏయ్! అబద్ధం! దెబ్బ తిన్నాకా మార్పొచ్చింది. తన్ని తరిమేకా కన్ను తెరుచుకున్నావు. నిర్లక్ష్యంతో నిన్ను చీదరించుకున్నాకా బుద్ధి తెచ్చుకున్నావు. సిగ్గు లేదూ? మళ్ళీ క్షమాపణ అడగడానికి. స్వార్థంతో వెతుక్కుంటూ వచ్చావు. అహంతో ఆనాడు నువ్వు తూలనాడిన వ్యక్తి వద్దకే వచ్చావు. అవమాన పర్చి, కొట్టి, తరిమేసిన మనిషి కాళ్ళు పట్టుకోడానికే స్వార్థంతో వచ్చావు. పాపం! అందుకు ఏమన్నా పడడానికి సిద్ధంగా వుండు. తిట్టినా, దూషించినా, ఆఖరికి కొట్టినా కూడా నోరెత్తకుండా పడు. ఇప్పుడు, ఆ అహాన్ని చంపుకుని మళ్ళీ ఆ ఇంటి గుమ్మంలోకే అర్థించడానికి వచ్చావు. ఇన్నేళ్ళూ లేని ప్రేమ ఈనాడు ఒక్కసారిగా పొంగు కొచ్చిందా? నీ ఇల్లు దాటేకా ఎన్నిపాట్లు పడుంటుందో! అని ఆలోచించావా? పౌరుషంతో నిన్ను లెక్కచెయ్యకుండా వచ్చేసి తన బతుకు తాను బతుకుతోంది. నీలో చీమూ, రక్తం వుంటే వెనక్కిఘో - లేదా, ఏమన్నా సహించి నోరుమూసుకో. ఇంకా సమర్థించుకోకు.”

“మనస్సు అంటున్నది రైటే!”

ఆనాడు -

“అయితే నన్నెందుకు మోసగించారు? నా బతుకెందు కిలా గంగపాలు చేసారు? నన్ను మీరు చేసుకోకపోతే నాకు పెళ్ళి అవదనుకున్నారా?” జవాబుగా వర్ధని చెంప ఛెళ్లుమంది.

చేత్తో చెంపని రాసుకుంటు నీళ్ళునిండిన కళ్ళతో మాధవ్ వైపు చూసింది. ఆ చూపులో బాధకన్నా అసహ్యం, చీత్యారం కొట్టొచ్చినట్లు కనపడింది.

ఈనాడు -

తలుపు తెరిచి “ఎందుకొచ్చావ్ మళ్ళీ ఈ గుమ్మంలోకి? నీకు సిగ్గా, లజ్జా లేదు! ఫో బైటికి... మళ్ళీ వచ్చావంటే చూస్కో -

“వర్ధనీ! ప్లీజ్ ఒక్కమాట.”

బదులుగా చెంప ఛెళ్లు మం(టు)ది.

చెంప తడుముకున్నాడు.

“వర్ధనీ! ఒక్క మాట వినవూ?” అంటు లోని కడుగెట్టబోయిన తన్ని “గెటవుట్ రాస్కెలో! ఆనాడు నన్నిలాగే గౌరవించావు. మళ్ళీ నీది నీకు అప్పగించే అవకాశం యిచ్చావు.” అంటూ నుదిటికి తగిలేలా తలుపులేసుకుని వెళ్ళిపోతుంది.

“నిజమే! ఇప్పుడు తలుపు తట్టితే తప్పకుండా వర్ధని ఇంతే చేస్తుంది. చేసినా తప్పేముంది?”

ఫారిన్ లో ఉన్న ఇంజనీర్ కొడుకుని పెళ్ళిళ్ళ మార్కెట్ లో పెట్టి కొన్ని వేలకి అమ్మి ఆనందించారు మాధవ్ తల్లి తండ్రి. తనేం చేసాడు? అంతకు ముందే ఇంకో అమెరికన్ లేడిని పెళ్ళాడి ఓ బిడ్డకి తండ్రి అయ్యాడు. ఆ మోజు తీరకముందే, తల్లి దండ్రుల మోజు, ముచ్చట కోసం బుద్ధిగా వర్ధని మెడలో పుస్తై కట్టేడు.

వర్ధని అందగత్తై కాదు. తనకామె అందంతో నిమిత్తం లేదు. అందుకే ‘మీకు నచ్చితే నాకేం అభ్యంతరంలే’దని వ్రాసిన ఉత్తరం చూసి కొడుకు బుద్ధికి పొంగిపోతూ తమకి కట్నం నచ్చిన వర్ధనిని కుదిర్చి వివాహం జరిపించారు. తల్లిలేని వర్ధని బాధ్యతని తండ్రి ఓయాబై వేలతో వదుల్చుకుని తన రెండో భార్యతో ఆనందంగా గడపసాగాడు.

అమెరికాకి తీసికెళ్ళిన వర్ధనిని తిన్నగా తన ఫ్లేట్ కే తీసుకెళ్ళాడు. ఆ యింట్లోనే పక్క గదిలో కొడుకుతో వుంటున్న ఒకామెని “నా ఫ్రెండ్ రీటా” అని పరిచయం చేసాడు. దిగిన దగ్గర నుంచి ఆమె తన భర్తతో అతి చనువుగా వుండడం, తన

వంటింట్లోనే అన్ని పనులు చేసుకోవడం వర్ధనికి కొంచెం అనుమానంగానే వుంది. విదేశీయుల పద్ధతంతేనేమో! అని సరిపెట్టుకోజూసింది.

అర్ధరాత్రి ఏవో మాటలు వినపడటంతో వర్ధని లేచి కూర్చుంది. పక్కన భర్తలేడు. ఆ మాటలు రీటా గదిలోంచి. లేచి వెళ్ళింది. తలుపులు ఓరగా వేసి వున్నాయి. సభ్యతని మర్చిపోయి వెళ్ళి చూసింది. చూడకూడని దృశ్యమే కళ్ళబడింది.

“అయితే తన అనుమానం నిజమేనన్న మాట! వీళ్ళిద్దరి మధ్య ఈ సంబంధం ఎన్నాళ్ళ నుంచి వుందో? మరి నన్నెందుకు పెళ్ళి చేసుకున్నాడు?” వేదనా జ్వాలలు శరీరమంతా రగుల్కున్నాయి. శరీరంలోని రక్తం వుడకసాగింది. ఇక ఆలోచించలేకపోయింది. కళ్ళు తిరిగిపోతున్నాయి. ఆవేశం తన్నుకొచ్చింది. కోపం పట్టలేకపోతోంది. విచక్షణా జ్ఞానాన్ని కోల్పోయి భక్కున తలుపుల్ని తోసింది. అనుకోని ఈ సంఘటనకి కంగారుగా ఇద్దరూ సర్దుకుని లేచారు. వర్ధని చీత్కారంగా వారిని చూసింది. మాధవ్ కళ్ళు చింతనిప్పులయ్యాయి. తలుపు దగ్గరున్న వర్ధని దగ్గరకొచ్చాడు. “ఎందుకొచ్చావిక్కడికి?” అన్నాడు అరిచినట్లుగానే.

“ఎవర్దిది?” అంది అసహ్యంగా వారి వైపు చూస్తూ.

“నా మొదటి పెళ్ళాం - అదిగో వాడు నా కొడుకు! తెలిసిందా? ఇక బైటికి నడు” అన్నాడు.

“అయితే నన్నెందుకు పెళ్ళాడి ఇలా మోసగించావు? నా బతుకిలా గంగపాలెందుకు చేసావు? నువ్వు చేసుకోకపోతే నాకు భర్తే దొరకడా?” అంది.

జవాబుగా వర్ధని చెంప ఛెళ్ళుమంది. వర్ధని రెక్కపుచ్చుకుని గదిలోకి ఈడ్చుకొచ్చి - “ఇదిగో వర్ధనీ అది నా పెళ్ళాం! నిన్నెందుకు చేసుకున్నానో చెప్తా విను - నా వాళ్లు నన్నింతటి వాడిని చెయ్యడానికే చాలా అప్పు చేసారు, అవి తీర్చడానికి. తరవాత ఇక్కడ పనివాళ్ళు చాలా కాస్ట్లీ కాబట్టి ఇంట్లో మాకు చాకిరీ చెయ్యడానికి! లేకపోతే నీలాంటి కురూపిని పెళ్ళవరు చేసుకుంటారనుకున్నావు? సో - నీకూ పెళ్ళయిందని సంతోషించి, వెర్రి వేషాలెయ్యక నోరు మూసుకుని పడుండు. అసలు ఈ విషయం ఎలా నీకు చెప్పడమా? అని ఆలోచిస్తున్నాను. ఆ శ్రమ లేకుండా నువ్వే తెలుసుకున్నావు. చాలా సంతోషం, రేపటి నుంచి నీ పని మా ఇద్దరికి వంటచెయ్యడం, ఇల్లు చూసుకోవడం, ఆ పిల్లాడిని చూసుకోవడం - అంతే. నిన్ను తీసుకు రావడానికి ఇదే కారణం. తెలిసిందా? ఇక వెధవ్యాగుడు వాగక, నోరెత్తకుండా చెప్పినట్లు చేస్తూ పడుండు. లేదా ఇండియాకి టిక్కెట్లు కొనిస్తాను, ఘో మీ ఇంటికి. నీ సవతి తల్లితో కులుకుతున్న నీ బాబు నిన్ను నెత్తి మీదెట్టుకుని పోషిస్తాడు” అంటూ ఒక్క తోపు

తోసి, చెప్పుకాలితో ఒక్క తన్ను తన్ని బైట గడియపెట్టి మళ్ళీ రీటా గదిలోకి వెళ్ళిపోయాడు.

అది - వర్ధనికి అమెరికాలో దిగిన తొలిరాత్రి అనుభవం. “ఎంత ధైర్యం! ఎంత బరితెగించాడు?” అనుకుంది వర్ధని.

గొప్ప సంబంధమని, పెద్ద వుద్యోగస్తుడని, అమెరికా కాపురమని అంతా తన అదృష్టాన్ని పొగిడేవారు. ఇది ఆ అదృష్టం! ఇలాంటివి కథల్లో చదివింది. సినిమాల్లో చూసింది. ఇప్పుడు తన నిజ జీవితంలోనే ఎదుర్కొంటోంది.

రాత్రుల్లా ఆలోచించి ఒక నిర్ణయానికొచ్చింది. మర్నాడు మామూలుగా లేచి తన పన్ను ముగించుకుంది. ఆఫీసు కెక్తున్న మాధవ్ దగ్గర కొచ్చి “నేను ఇండియాకి వెళ్ళిపోతాను టిక్కెట్టు కావాలి” ముక్త సరిగ అంది.

“తప్పకుండా వెళ్ళు, బెదిరిస్తున్నావా? వెళ్ళు. వెళ్ళు! కానీ ఎన్నాళ్ళకేనా నేనే నీకు గతని మర్చిపోకు. నీ సవతి తల్లి దగ్గర నువ్వు చెయ్యవలసింది ఇదే చాకిరి. వాళ్ళు ఇక భరించరు. వెళ్ళిన వెంటనే గెంటుతుంది. అప్పుడు మళ్ళీ నా కాళ్ళ దగ్గరకే వస్తానని ఏడుస్తావు. బాగా పొగరెక్కి వున్నావు. ఆడదానికంత అహంభావం పనికిరాదు. నీ పొగరు అణగ్గానే చచ్చినట్లు మళ్ళీ నా దగ్గరకే వస్తావు. నన్ను ఎదిరించేది నా దగ్గరుండడానికి పనికి రాదు. నేను మగవాడిని, నా ఇష్టం వచ్చినట్లు తిరుగుతాను. మళ్ళీ నా దగ్గరకి రాబోయే ముందు ఇవన్నీ ఆలోచించుకుని, చచ్చినట్లు పడుండే మాత్రతేనే రా! తెలిసిందా? చూస్తాను. నీ కెవరు దిక్కో వీలయినంత త్వరగా టిక్కెట్టు తెప్పిస్తా” అంటూ విసురుగా వెళ్ళిపోయాడు.

ఆ సాయంకాలం ఆఫీసు నుంచి వచ్చిన మాధవ్ వర్ధని ముందుకు ప్లేన్ టిక్కెట్టు, ఓ చెక్కు విసిరాడు. “ఈ వెయ్యి రూపాయల చెక్కు ఢిల్లీ నుంచి మా ఊరు చేరడాని కనుకుంటా!” అనుకుని రెండూ తీసి జాగ్రత్త చేసుకుంది.

నెల్లాళ్ళ వివాహజీవితాన్ని కూడా పొందకుండా తిరిగి భారతదేశానికి వెళ్ళిపోడానికి విమాన మెక్కిన వర్ధని మనస్సు బరువెక్కి దుఃఖం పొంగు కొచ్చింది. “ఎంత మోసగాళ్ళీ మగవాళ్ళూ!” అనుకుంది. “ఇక గతాన్ని తలుచుకుని బాధపడకూడదు. అవో శని రోజులు. ముందు భవిష్యత్కి మంచి బాటేసుకోవాలి. అదో పీడకల - ఇక ముందు పూలబాట! అనాదిగా ఆడవాళ్ళకి జరుగుతున్న అన్యాయమిదే. ఆడది మగవాడి చెప్పు కింద రాయి. తన చెప్పు చేతల్లో పడుండాలి. తాము ఎన్ని తప్పులు చేసినా ప్రశ్నించే హక్కు భార్యకి లేదు అనుకునే మదాంధుల మధ్య స్త్రీ జాతి నలిగిపోతోంది. దాంతో అనేక ఘోరాలు జరుగుతున్నాయి. పిరికిగా బతికే ఆడవారి వల్లే ఈ అనర్థాలు

జరుగుతున్నాయి. నాలాంటి ఓ పది మందైనా ఈ అన్యాయాన్ని ఎదుర్కొని, ఎదిరించి నిలబడాలి. అటువంటి వ్యక్తులకి బుద్ధి చెప్పాలి” అనుకుంది.

ఢిల్లీ నుంచి వచ్చిన కవరు చింపి అందులో ఉన్న ఉత్తరాన్ని తీస్తూ ప్రం ఎడ్రసు చూసి గర్వంగా నవ్వుకుంటున్న మాధవ్ అందులోని విషయం చదివి నిర్విణ్ణుడయ్యాడు. అది వర్ధని వ్రాసిన ఉత్తరం. “మాధవ్ గారికి” అని సంబోధిస్తూ వ్రాసి, అందులో ఆమె ప్రయాణానికి కొన్న టిక్కెట్టు డబ్బు, చెక్కులోని వెయ్యి రూపాయలు ఢిల్లీలో అతనిపేర జమ చేసినట్లు వ్రాసి, బ్యాంకు వాళ్ళు డబ్బు జమ అయినట్లు ఇచ్చిన కౌంటర్ ఫాయిల్, వెనక జతచేసినట్లు వ్రాసి సంతకం పెట్టింది. ముక్తసరిగా వ్రాసిన ఆ ఉత్తరాన్ని పదే, పదే చదివాడు. వెనక బ్యాంకు ముద్దరతో డబ్బు జమ అయినట్లు కౌంటర్ ఫాయిల్ తప్ప మరే సంగతీ లేదు. ఆశ్చర్యంగా మళ్ళీ చదివాడు. “ఇంత మొత్తాన్ని ఇంత త్వరగా ఎలా గడించింది!? అనుకుంటూ మళ్ళీ ప్రం ఎడ్రస్ చూసాడు. ఆమె ఇంటి ఎడ్రస్ అడుగున ఢిల్లీ అని వుంది. దాంతో మాధవ్ ఆశ్చర్యం రెట్టింపయింది. “ఢిల్లీలోనే వుందా? తండ్రి దగ్గరకి వెళ్ళలేదా? ఏం చేస్తోంది!?” అంటూ ఆలోచించసాగాడు. “పౌరుషవంతురాలు, పొగరు కూడా” అనుకున్నాడు. కసిగా.

దొరసాన్ల మోజులో పడ్డ మగవాళ్లందరిలాగే మాధవ్ వర్ధనిని దూరం చేసుకున్నాడు.

మోజు తీరిపోయిన ఫారిన్ భార్యల చేత గెంటించుకున్న భారతీయుల్లాగే మాధవ్ కూడా రీటా చేత వంచినపబడి గెంటించుకున్నాడు. అప్పుడు మళ్ళీ మనిషిగా మారాడు. తన తప్పిదాన్ని తెలుసుకున్నాడు. కళ్లు తెరుచుకున్నాడు. వెంటనే ఇల్లంతా వెతికి వర్ధని డబ్బు జమ చేసినట్లు వ్రాసిన కవరు తీసాడు. దాని వెనక వ్రాసిన ఆమె ఎడ్రసు జాగ్రత్తగా నోట్ చేసుకున్నాడు. టిక్కెట్టు కొనుక్కుని ఢిల్లీ కొచ్చాడు. సామాను హోటల్ రూంలో పడేసి తిన్నగా వర్ధని ఇంటికే వచ్చాడు.

గతాన్నంతా నెమరేసుకుంటూ నిలబడ్డ మాధవ్ మొండి ధైర్యాన్ని తెచ్చుకుని బెల్ నొక్కాడు.

“కౌన్?” అంటూ వచ్చి తలుపు తెరిచింది వర్ధని.

“నేను వర్ధనీ! మాధవ్ ని” అన్నాడు కంపిత స్వరంతో.

ఆశ్చర్యంగా తననే చూస్తున్న వర్ధనిని చూసి రాని నవ్వు ముఖానికి పులుముకోజూశాడు.

నివ్వెరపోయి చూస్తున్న వర్ధని తేరుకుని అడ్డు తొలగి “రండి, రండి” అంది లోపలికి నడుస్తూ “ఎప్పుడొచ్చారు అమెరికా నుంచి?” అంటు గదిలో సోఫా చూపించి కూర్చోమంది.

అత నూహించినట్లు ఆమె కొట్ట లేదు. తిట్ట లేదు. దుమ్మెత్తి పొయ్యలేదు. ఎంతో మర్యాదగా ఆహ్వానించి, కూర్చోపెట్టి “మంచినీళ్ళు తెస్తా” నంటు లోపలికెళ్ళింది.

పెద్ద హాలు, ఆధునికంగా, అందంగా, ఖరీదైన సామాన్లతో, అందమైన కర్టెన్లతో ఎంతో నీట్గా సర్దివుంది. ఆ సామాన్లు మాధవ్ ఆశ్చర్యాన్ని మరింతెక్కువ చేసాయి.

“చదువుకున్నది కదా? ఎక్కడో మంచి ఉద్యోగమే చేస్తున్నట్లుంది. అందుకే అంత తొందర్లో ఆమె కోసం తను ఖర్చు చేసిన సొమ్ము ఇచ్చేసింది. పౌరుషం ఓ పాలు ఎక్కువే!” అనుకొన్నాడు.

మంచినీళ్ళ గ్లాసుతో వచ్చిన వర్ధని అతని కిచ్చి ఎదురుగా కూర్చుంటూ “మీ ఆవిడా, బాబూ బాగున్నారా?” అంది.

దెబ్బతిన్న లేడిలా ముఖం దింపేసుకున్నాడు. “ఎంత మెత్తటి కత్తి పోటు! తనలా చెంపమీద కొట్టలేదు. సూటిగా ఒక్క ప్రశ్నతో గుండెల్లో పొడిచింది. ఇక ఇలాంటి పోట్లు సహించలేను. ఈ మాటల పోట్లు భరించేకంటే తిన్నగా కాళ్ళూ, చేతులూ పట్టుకుని బతిమాలి క్షమాపణ అడగడం మంచిది” అనుకుంటూ - “వర్ధనీ! నన్ను క్షమించు వర్ధనీ! నీకు చాలా అన్యాయం చేసాను. నావల్ల నీకు చాలా అన్యాయం జరిగింది. పొగరెక్కి ఆనాడు చాలా నీచంగా ప్రవర్తించాను. ఈనాడు నా తప్పుల్ని తెలుసుకుని క్షమాపణ అడగడానికి నీ దగ్గరకొచ్చాను. నీకు నేను చేసిన అన్యాయానికి తగిన శిక్ష అనుభవించాను. రీటా నాకు తగిన సత్కారం చేసి బుద్ధి చెప్పింది. నా డబ్బంతా తినేసి నన్ను బికారిని చేసింది. దానికి నామీద మోజు తీరిపోయింది. దాంతో అది నా ఎదుటే పది మందితో తిరిగేది. నేను అభ్యంతర పెడితే ఇంట్లోంచి తరిమి కొట్టింది. దేముడు నాకు తగిన శిక్షే విధించాడు. అక్కడ అప్పుచేసి స్వదేశానికి తిరిగి వచ్చాను. నువ్వు డబ్బు జమచేసి నాకు పంపిన కవరుమీద అడ్రస్ పట్టుకుని నిన్ను వెతుక్కుంటూ వచ్చాను. నన్ను క్షమించమని అడగడానికైనా ధైర్యం చాలటం లేదు. కానీ తప్పకుండా క్షమిస్తావని నా మనస్సు చెప్తోంది. అందుకే సిగ్గు విడిచి వచ్చాను. ఎన్నాళ్ళకైనా నేనే దిక్కని, నా కాళ్ళ దగ్గరకే వస్తావని ఆనాడు నిన్ను తూలనాడాను. కానీ ఆ అవసరం నాకే వచ్చింది. నీ కాళ్ళ దగ్గరకి అర్థించడానికి వచ్చాను. నేను ఊహించినట్లే సానునయంగా పలకరించావు. ఆ కక్ష కడుపులో పెట్టుకోకుండా ఆదరించి మంచినీళ్ళిచ్చావు. దీనికోసమే పరితపిస్తున్నాను వర్ధనీ! నీ నోటితో క్షమించానని ఒక్కసారి అనవా?” అన్నాడు ఆమె పాదాలవద్ద కూర్చుంటూ.

“ఛా - ఛా - అదేమిటి? లేవండి! అంత బాధపడతారేమిటి? కష్టసుఖాలు మానవులకు కాక ఎవరికి ఎదురవుతాయి. ధైర్యంగా ఎదుర్కొని నిలదొక్కుకోవాలి” అంటూ అతన్ని లేవనెత్తి సోఫామీద కూర్చోపెట్టింది.

అలా లేవనెత్తుతున్నప్పుడు ఆమె పైటలోంచి మాంగల్యాలు బయటకు జారి మాధవ్ నుదుటికి కొట్టుకున్నాయి. ఆ మాంగల్యాలనే ఆశ్చర్యంగా చూస్తూ “ఇన్నేళ్ళూ నాకు దూరంగా ఉన్నా నేను కట్టిన ఆ మాంగల్యాలని తీసెయ్యలేదా? నామీద అంత గౌరవముందా? ఎంత అవివేకిని, ఎంత దుర్మార్గుణ్ణి” అనుకుంటూ ఆమెకేసి జాలిగా చూసాడు.

“నిజంగా నువ్వు దేవతవు వర్ధనీ! నీ మనస్సంతలా నొప్పించి, అంత క్రూరంగా ప్రవర్తించినా నన్ను దూషించకుండా ఇంతలా గౌరవించి ఆదరిస్తున్నావు. నేనందు కర్ణుడినికాను. నిన్ను నేను తిట్టినట్టే తిట్టి, కొట్టి, గెంటెయ్యి. అప్పుడే నా మనస్సుకి శాంతి. ఇలా ఆదరిస్తుంటే నీ ఆదరణ నన్ను రంపపుకోతలా బాధిస్తోంది.” అంటూ రుమాలు అడ్డుపెట్టుకుని రోదించసాగాడు.

“కొంచెం టిఫిన్ తీసుకోండి” అంది వంట మనిషి తెచ్చిన బ్రేలోంచి ఉప్పొష్ణేటుని అందిస్తూ.

ప్లేటు నందుకుంటున్న మాధవ్ వర్ధనికేసి చూసాడు. ఎప్పటిలాగే నిర్మలంగా నవ్వుతూ అందిస్తోందా ప్లేటు. “ఈ నవ్వు ఇలా నా జీవితంలో శాశ్వతంగా వుండిపోవాలి. ఇలా ఆప్యాయతతో కూడిన భోజనానికి ముఖం వాచిపోయాను. ఇకముందు జీవితాన్నంతా ఇలా హాయిగా, నిశ్చింతగా గడపాలి. తెల్లవాళ్ళ మోజులోపడి నల్లగా ఉన్న వర్ధనిని తూలనాడాను. ఎవరి మనసు గొప్పదో తెలుసుకోలేని అజ్ఞానిని” అనుకుంటూ “వర్ధనీ!” అని పిల్చాడు.

“ఊఁ -” అంటూ అతని వైపు చూసింది ఉప్పొ చెంచాని నోట్లోంచి తీస్తూ.

“మళ్ళీ నా జీవితాన్ని వికసింప జెయ్యగలవా? నా తప్పుల్ని మన్నించి, పాత విషయాలు ఓ పీడకలగా మర్చిపోయి నాతో వచ్చేయ్యి. ఇక మనిద్దరం కలిసి హాయిగా జీవిద్దాం వర్ధనీ!” అని అంటుండగా గేటు తీసిన శబ్దమవడంతో వంగి చూసారు వర్ధని మాధవ్ లు.

వర్ధని నవ్వుతూ ఎదురెళ్ళి ఆహ్వానించింది. లోపలికొచ్చిన వ్యక్తి మాధవ్ ని చూసి “ఎవ”రన్నట్లు ప్రశ్నార్థకంగా వర్ధని వైపు చూసాడు.

“ఈయన పేరు మాధవ్ గారండీ! మీకు చెప్పాను కదా? అమెరికాలో....” అని అంటూవుండగానే “ఓ, ఐసీ” అంటూ నవ్వుతూ ముందుకెళ్ళి చెయ్యి కలుపుతూ “నా పేరు వినోద్ అంటారండీ!” అంటూ పక్కనే కూర్చున్నాడు.

“అయ్యో నా తెలివి మండా - ఈయన్ని మీకు పరిచయమే చెయ్య లేదు - ఈయన మావారు. ఇంజనీరు. అమెరికానుంచి వచ్చేసిన కొత్తలో నేను నడిపిన క్రష్ లో తల్లిని కోల్పోయిన బాబుని ఈయన వుంచేవారు. తరువాత కొన్నేళ్ళకి ఆ బాబుకో తల్లినయ్యాను. భగవంతుడి దయవల్ల ఏ పొరపొచ్చాలు లేకుండా మా జీవితం హాయిగా సాగిపోతోంది. అంటూ వినోద్ విప్పిన కోటునందుకుని హేంగర్ కి తగిలించడానికి లోపలి కెళ్ళిన వర్షని వైపు వెరివాడిలా చూడసాగాడు మాధవ్. ఎవరో తన్ని అగాధంలోకి తోసేస్తున్నట్లుగా వుంది. శిలలా కూర్చుండి పోయాడు - తన పరిస్థితి తెలుసుకున్నాడు. చర్రున లేచి “వెళ్తున్నాను” అనయినా చెప్పకుండా బైటికొచ్చేసాడు.

“వెరి వెధవని చేసి ఇంతసేపూ వాగించి చావు కబురు చల్లగా చెప్పినట్లు చెప్తుందా?” అనుకున్నాడు. కోపం పట్టలేకపోతున్నాడు. ఆవేశం తన్నుకొస్తోంది. తన శరీరం మీద కిరసనాయిలు పోసి అంటించినట్లు మండుతోందతని మనస్సు. పళ్ళు కొరుక్కున్నాడు.. కానీ ఏం చెయ్యలేని నిస్సహాయుడు.

“నీకు బుద్ధొచ్చిందన్నావు ఏది? అందుకే నిన్ను స్వార్థపరుడివన్నాను. నీకు తగిన శాస్త్రే జరిగింది. రీటాకన్నా వర్ధని కొట్టిన దెబ్బ గట్టిగా తగిలి బాధిస్తోంది కదూ! వర్ధనిని నువ్వు చెప్పు కాలితో కొట్టేవు. తిరిగి బంగారం చెప్పుతో జవాబిచ్చింది. బుద్ధొచ్చిన వాడివయితే అలా మళ్ళీ ఆవేశపడి ఆమె మీద మండిపడకు. మళ్ళీ మరొకసారి ఓడిపోయానని సిగ్గుపడు. రోజులు మారాయని మర్చిపోయావు. భర్త ఎటువంటి వాడయినా నోరెత్తకుండా భార్యపడుండాలని ఇంకా నీ మనస్సులో ఉండబట్టే యిలా ఉడుక్కుంటున్నావు. నీ అంచనా తప్పయింది. ఎదురు దెబ్బ తగిలింది. అంతా నీలాంటి మగవాళ్ళే వుంటే వర్ధని జీవితం ఎలాగుండేదో! దేశంలో ఎంత మంది వర్ధనులుండేవారో!! వినోద్ వంటి మహోన్నతులు పుట్టబట్టే వర్ధని వంటివారి జీవితాలని వికసింపజేసి నీ వంటి అహంభావుల్ని అణిచి వేస్తున్నారు. ఇకనైనా పూర్తిగా మారు. స్వార్థంతో కాదు - నిస్వార్థంతోస్మీ!!” అంది మనసు.

అంధ్రపత్రిక వారపత్రిక

29 ఆగస్టు 1985